

# ခေါင်းဆောင်ကောင်းတို့ စွမ်းရည်

ဆရာ မောင်ထင်

ဗိုလ်ချုပ်သည်တော်လှန်ရေးလုပ်ငန်းအတွက်မြန်မာတစ်မျိုးသားလုံးအားရာထူးနှင့်လည်းကောင်း၊ အခွင့်အရေးနှင့်လည်းကောင်း၊ အမတ်ကြေးနှင့်လည်းကောင်း၊ ပြည်တော်သာနှင့်လည်းကောင်း၊ သွင်းကုန်လိုင်စင်နှင့်လည်းကောင်း၊ ဖြားယောင်းခြင်းတို့မပြုချေ။ မှားသည်ဖြစ်စေ၊ မှန်သည်ဖြစ်စေတော်လှန်ရေးလမ်းကြောင်းကိုဖြောင့်ဖြောင့်မတ်မတ်လျှောက်သည်။ စကားကိုလည်းဝေလည်ကြောင်ပတ်မပြော။ အလုပ်ကိုလည်းလိမ်လည်လှည့်ဖြား၍မလုပ်။ ထို့ကြောင့်လည်းလူထုကဗိုလ်ချုပ်ကိုအသည်းခွဲခြင်းဖြစ်၏။

ရိုးသားဖြောင့်မတ်ခြင်း၏တန်ဖိုးကို မဖြတ်တတ်သော နိုင်ငံသည် ကြီးပွားတိုးတက်သောနိုင်ငံဖြစ်ဖို့ရာဝေးသေးသည်။ ဤလောကလူ့ဘောင်ကိုတည်ဆောက်ရာ၌လူတိုင်း လူတိုင်းအေးချမ်းသာယာစွာဖြင့်မိမိအလုပ်ကိုမိမိအနှောင့်အယှက်မရှိလုပ်ကိုင်၍နေထိုင်စားသောက်ကြရန်အလိုရှိကြသည်။ ဤအလိုကိုပြည့်ဝအောင် ရိုးသားဖြောင့်မတ်ခြင်းကိုအခြေခံရမည်ဖြစ်သည်။ သို့သော်ယနေ့ကမ္ဘာသူကမ္ဘာသားတို့၏လုပ်ပုံကိုင်ပုံကိုကြည့်လျှင်လွတ်လပ်ခြင်း၊ တရားမျှတခြင်းတည်းဟူသောစကားတို့ကိုတဖွဖွပြောနေကြသော်လည်းရိုးသားဖြောင့်မတ်သည့်စေတနာချို့တဲ့ခြင်းကြောင့်လွတ်လပ်ခြင်းနှင့်တရားမျှတခြင်းတို့သည်အဘယ်အရပ်၌ချောင်ခဲ့နေကြသည်ကိုပင်ကျွန်ုပ်တို့မသိနိုင်ရှိချေသည်။ ရိုးသားဖြောင့်မတ်ခြင်းလမ်းစဉ်သည်သာလျှင်အောင်မြင်ကြောင်းလမ်းစဉ်ဖြစ်သည်။ ရှေးခေတ်ကကျွန်ုပ်တို့သည်လွတ်လပ်ရေး ကြိုးပမ်းမှုအမျိုးမျိုး တို့ကို ဆောင်ရွက်ခဲ့ကြသည်။ မြန်မာတို့သည် လွတ်လပ်မှုကိုအလွန်ကြိုက်နှစ်သက်သောလူမျိုးဖြစ်သည်။ ထို့ ကြောင့်ရှေးခေတ်လွတ်လပ်ရေး ကြိုးပမ်းမှုများ၌ “တို့မြန်မာတစ်တွေလွတ်လပ်ဖို့ဟေ့” ဟုညာသံပေးလိုက်လျှင်လည်းနေလှေအောင်း မြင်းဇောင်းမကျန်ဝိုင်း၍လာ ကြသည်။ မြန်မာ့စည်းလုံးညီညွတ်မှုသည်တစ်ခဲနက်ဖြစ်လာသည်။ သို့သော်စည်းလုံးညီညွတ်မှုအင်အားအထွတ်အထိပ်သို့ ရောက်လာသောအခါစည်းဖောက်လာကြသည်။ ထိုအင်အားကိုယူ၍ဆက်ကြေးဘုံးသောသူ၊ ကုမ္ပဏီအစုရှယ်ယာအပျောက်ရိုက်သူ၊ ရာထူးရအောင်ကြံဆောင်သူ၊ လူစုပြီးလျှင်အခွင့်အရေးရှာသူတို့ ပေါ်ပေါက်လာခဲ့သည်။ လွတ်လပ်ရေးကြိုးပမ်းရန် စည်းရုံးသူတို့သည်တစ်ကိုယ်ကောင်းသမားများကိုမတော်လှန်နိုင်ကြချေ။ ထို့ကြောင့်

၎င်းတို့သည်လုံးပါး ပါးလာ ပြီးလျှင် အများတကာနှင့်ရောနှော၍ဆက်ကြေးစားလာ ကြသည်။ ကုမ္ပဏီဖွဲ့ကာအစုရှယ်ယာအပျောက်ရိုက်ကြသည်။ ရာထူးရာခံရဖို့ကိုသာရည်ရွယ်လာကြသည်။ အခွင့်အရေးတို့ကိုလူစု၍ဝိုင်းအုပ်ကြသည်။ လွတ်လပ်ရေးကြိုးပမ်းမှုသမိုင်းကို ပြန်ကြည့်လျှင်ဤအချင်းအရာတို့ကြောင့် မြန်မာတစ်မျိုးသားလုံးသည်



**လွတ်လပ်ခြင်း တရားမျှတခြင်း ဟူသောစကားတို့ကိုတဖွဖွပြောနေကြသော်လည်း ရိုးသားဖြောင့်မတ်သည့်စေတနာချို့တဲ့ခြင်းကြောင့်**

နယ်ချဲ့ပရိယာယ်ထဲသို့သက်ဆင်းခဲ့ကြရသည်ချည်းပင်ဖြစ်သည်။ အုပ်ချုပ်ရေး ပြုပြင်ပြောင်းလဲမှု ပေါ်ပေါက်လာသောအခါ ဟုမ္မရူး၊ ဒိုမီနီယန်၊ ကိုယ်ပိုင်အုပ်ချုပ်ရေးအစရှိသည်ဖြင့် အပြောကြီးခဲ့သူတို့သည်ဒိုင်အာခီခေါ်ဒွိသန္တကအုပ်ချုပ်ရေး အမြစ်တွယ်အောင်နယ်ချဲ့အားအထောက်အပံ့ပြုခဲ့ကြသည်။ မြန်မာနိုင်ငံအတွက်အခြေခံဥပဒေ ပြုပြင်ပြောင်းလဲမှုများ ပေါ်ပေါက်လာသောအခါ ၉၁ ဌာနအုပ်ချုပ်ရေး ကိုပင်လျှင် နယ်ချဲ့အကြိုက်ထောက်ခံလာကြရသည်။ လွတ်လပ်ရေး ကြိုးပမ်းမှုသဘောကိုမျက်ခြည်ပြတ်လာကြသည်။ ဤတွင်မရိုးဖြောင့်သော နိုင်ငံရေးသည် မြန်မာ့လူ့ဘောင် ကိုလှိုက်၍လှိုက်၍စားလာလေသတည်း။ ထိုကဲ့သို့သော အချိန်အခါ

မျိုးတွင် ရွေးကောက်ပွဲတစ်ခု လုပ်တော့မည်ဟုဆိုလျှင် ရပ်ထဲရွာထဲ တွင် ပိုက်ဆံကြောင့် လူရာဝင်နေသောသူ၊ ကာလသားခေါင်း လုပ် နေ၍ အများက ကြောက်ရွံ့နေရသူ၊ စွာကျယ် စွာကျယ်လုပ်တတ်၍ လူတွင်ကျယ်ဖြစ်ရသောသူ၊ မင်းကပ်စိုးမြှောင်လုပ်၍ ထမင်းစား နေရသောသူ၊ ဤသူထိုသူတည်းဟူသောလူဗလ၊ လူ့အန္တရာယ်၊ လူ့သုညတို့ သည် လူထုကို တလိမ့်ခေါက်ကွေးလိမ့်အောင် လှိမ့်ကြသည်။ အချို့ကတိုင်းပြည်အတွက်မည်မျှလောက် ချစ်ပါသည်ဟုဆို၍ပြောကြသည်။ လူထုသည် နိုင်ငံရေးဇာတ်သမား အလွမ်းသယ်သည်ကို အဟုတ်မှတ်၍ လွမ်းကြသည်။ အချို့က တိုင်းပြည်အတွက် မည်မျှ လောက်ချစ်ပါသည်ဟုဆို၍လက်သီး လက်မောင်းတန်းကာနယ်ချဲ့ကိုဆဲဆိုကြိမ်း မောင်းသည်။ လူထုသည်နိုင်ငံရေးဝဿက ပုဏ္ဏားကို အာဇာနည် ဟု ထင်မှတ်၍ ရောယောင်ကာရေရွတ်ဆဲရေးကြသည်။ နောက်ဆုံး၌အလွမ်းသယ်မိသော လူထု သည် နိုင်ငံရေးဇာတ်သမားကအုပ်စား သွားသောကြောင့် တကယ်ပင်ငိုရသော ကိန်းသို့ဆိုက်ခဲ့သည်။ နိုင်ငံရေး ဝဿက ပုဏ္ဏား မြောက်ပင့်ပေးသည်ကို လိုက်၍ လုပ်မိသော သူတို့သည်နယ်ချဲ့သမား နံပါတ်တုတ်ကြောင့် ထိပ်ပေါက်ခေါင်းကွဲ ဖြစ်ရပြီးလျှင်ဆေးရုံ ကိုပင်လျှင် မတက်နိုင်သော ကြောင့် ထုံးနွှင်းနှင့် အနာကိုသိပ်ပြီး ကျိတ်ကုရသည်။ ငိုပြသော ခေါင်းဆောင်နှင့် ဖိန့်ဖိန့်တုန်အောင် ကြိမ်းမောင်းသော ခေါင်းဆောင် တို့ကား နယ်ချဲ့ထံပါးတွင် ပြားပြားဝပ်ကာ လခကိုယူကြသည်။

ဤကဲ့သို့ မရိုးဖြောင့်သောသူတို့ နိုင်ငံရေးနယ်ပယ်ထဲတွင် လူတွင်ကျယ်လုပ်လာခြင်းကြောင့်မြန်မာ့လူ့ဘောင်လောကထဲတွင် အလုပ်သမားလယ်သမားပြဿနာတို့သည် ထွင်း၍ ထွင်း၍ စားလာ သည်။ ကိုယ်ပိုင်အုပ်ချုပ်ရေးကို တစ်စတစ်စရအောင် တိုက်ပွဲဆင် မည်ဟု အသံဗလံပေးနေချိန်တွင်ချစ်တီးတို့သည် မြန်မာ့လယ်ယာချောင်းမြောင်းတို့ကိုတစ်ခုပြီးတစ်ခုသိမ်း နေသည်။ မြိတိသျှ အရင်း ရှင်တို့သည် မြန်မာ့သယံဇာတပစ္စည်းများကို တစ်ခုပြီးတစ်ခုထုတ်နုတ်ယူနေသည်။ ထို့ကြောင့် လယ်ခွန်တော် မပေးရေး၊ လူမျိုးရေးအဓိကရုဏ်း၊ အလုပ်သမားသပိတ်တောင်သူ လယ်သမား သူပုန် ဟူ၍ တစ်ခုပြီးတစ်ခုပေါ်ပေါက်လာသည်။ ဤသို့ ပေါ်ပေါက်လာ ရပါသော်လည်းအုပ်ချုပ်သူမြိတိသျှတို့သည် နယ်ချဲ့အတွက်မသာခေါင်းလောင်းထိုးသံကိုမကြားမိချေ။ ကြက်မ ကြီးသည်ကြက်ကလေးကိုလှည့်စားဘိသကဲ့သို့မရိုးမဖြောင့် သူတို့၏အကြားဝယ်လှည်းစားခြင်းကိုသာလျှင် ဖိ၍လုပ်နေသည်။

**ဗိုလ်ချုပ်ကိုယ်ထိလက်ရောက် လုပ် ခဲ့သောတော်လှန်ရေးသည်အောင် မြင်ခဲ့သည်။ထိုအောင်မြင်မှုကိုအရင်း အနှီးပြု၍စားသောက်နေကြသည်**

ဤအခြေတွင်နိုင်ငံရေး ရေစုန်မျောလာပြီကိုသိရှိသော ဗိုလ်ချုပ် အောင်ဆန်းခေါင်းဆောင်သည့် နိုင်ငံ ချစ်လူငယ်တစ်သိုက် ပေါ်ထွန်းလာခဲ့သည်။ ထို့ကြောင့်လည်း မြန်မာနိုင်ငံတွင် ကိုယ်ထိ လက်ရောက် ဆောင်ရွက် ရသောတော်လှန် ရေးကြီးသည် ပေါ်ပေါက် လာခဲ့ခြင်းဖြစ်၏။

ဗိုလ်ချုပ် ကိုယ်ထိလက်ရောက်လုပ်ခဲ့သော တော်လှန်ရေး သည် အောင်မြင်ခဲ့သည်။ ယနေ့ ကျွန်ုပ်တို့သည် ဗိုလ်ချုပ်၏ အောင်မြင်မှုကို အရင်းအနှီးပြု၍ စားသောက်နေကြသည် မဟုတ် လော။ ဗိုလ်ချုပ်သည် တော်လှန်ရေးမှ ထွက်သော အမြတ်တို့ကို တစ်ပြားတစ်ချပ်မျှမခံစားခဲ့ရ၊ မခံစား ရသည့်အပြင်လူဗလတို့၏လုပ်ကြံ ခြင်းကိုပင် ခံလိုက်ရသေးသည်။ သို့သော် ကျန်ရစ်ခဲ့သောကျွန်ုပ်တို့ သည် ဗိုလ်ချုပ်မစားဘဲ စွန့်သွားသော အရာတို့ကို ရေရှည်၌ ၀၀ လင်လင်စား နိုင်ဖို့ရာ ဗိုလ်ချုပ်၏ လုပ်ပုံလုပ်နည်း တို့ကို နားလည်အောင်လေ့လာ သင့်သည်။

ဗိုလ်ချုပ်၏ တော်လှန်ရေးသည် အထမြောက် ခဲ့သည်။ အဘယ်ကြောင့် အထမြောက်ခဲ့သနည်း။ ဗိုလ်ချုပ်သည် လူထုက အလွမ်းကြိုက်သောအခါ လူထုလွမ်းရအောင် ငိုပြခြင်းကြောင့် အောင်မြင်ခဲ့သလော။ လူထုကအကြမ်းကြိုက်သည့်အခါ နိုင်ငံရေး ပတ်ကြမ်းတိုက်၍ပြခြင်းကြောင့် အောင်မြင်ခဲ့သလော။ ရှေးကနာမည်ကျော် နိုင်ငံရေးခေါင်းဆောင်တို့အများပင် ထွန်းကားခဲ့၏။ ထို ခေါင်းဆောင်တို့သည် လူထုကိုငိုအောင်၊ ရယ် အောင်၊ လက်သီးလက်မောင်းတန်းအောင်၊ ပုဏ္ဏကတိုက်အောင် အမျိုးမျိုးဖန်တီးနိုင်သော အရည်အချင်းရှိ၏။ ဖွင့်ပြော၍ မကောင်းသောကြောင့်သာကျွန်တော်မပြောလို။ ကျွန်တော် ငယ်စဉ်ကလူထုကိုတစ်ထိုင်တည်းတွင်ငိုအောင်၊ ရယ်အောင် လုပ်ခဲ့ သော နိုင်ငံရေး ခေါင်းဆောင်ကြီးတစ်ဦးကို တွေ့ဖူးသည်။ ထို ခေါင်းဆောင် ကြီးသည် မီးရထားတွဲ တစ် ခု တွင် သူ၏ နောက်လိုက်နောက်ပါ ကပွားယပ်စား တို့နှင့်အတူစားလား သောက်လား ပျော်ပျော်ရွှင်ရွှင်ခရီးသွားနေစဉ်မီးရထားသည် သူ၏မဲဆန္ဒရှင် လူထုရှိရာဘူတာသို့ ဆိုက်ရောက်လာ သည်။ ထိုအခါ တဟားဟားနှင့် ရယ်မောနေသော ခေါင်းဆောင်ကြီး အား လက်ပါးစေတစ်ဦးကခေါင်းဆောင်ကြီး၏မဲဆန္ဒနယ်ထဲသို့ ရောက်ပါပြီဟု သတိပေးသည်။ ထိုခေါင်းဆောင်ကြီးသည် ရယ်မော ရာမှ ရုတ်တရက်ရပ်၍ မီးရထားထဲမှ ခေါင်းပြုထွက် ပြီးလျှင် ၎င်း၏ မဲဆန္ဒရှင်များအား သူ၏လွတ်လပ်ရေး

ကြိုးပမ်းမှုခရီး ကြမ်းထမ်းလှ သည်ဟု မျက်ရည်ပင် ကျမိကြောင်း ဟောပြောရင်း နှုတ်ဆက်သည်။ ခေါင်းဆောင်ကြီး၏ မျက်စိထဲမှမျက်ရည်တို့သည် ပုလင်းထဲမှ လက် ကျန်စိစကီ တောက်တောက် တောက်တောက် ကျဆင်းဘိသကဲ့သို့ ကျဆင်းလာလေ၏။ ဤနည်းဖြင့် ခေါင်းဆောင်ကြီးသည် ရွေးကောက်ပွဲ၌အောင်မြင်မှုကိုရခဲ့သည်။

တော်လှန်ရေး၌ ဗိုလ်ချုပ်အောင်မြင်သည်မှာ ဤသမားရိုးကျ နည်းဖြင့် ရခဲ့ပါသလော။ စင်စစ် ကျွန်တော်သည် တက္ကနယ ဖြင့် ဗိုလ်ချုပ်၏လုပ်ငန်းကို ဆန်းစစ်နေခြင်းဖြစ်၍ ဤသို့ မေးရခြင်း ဖြစ်၏။ ယခုကျွန်တော် ဤသို့မေးလိုက်သည်ကိုပင်လျှင် ဗိုလ်ချုပ် အား ချစ်မြတ်နိုးသူတို့က ကျွန်တော်သည် ဤကဲ့သို့ မနှိုင်းယှဉ် အပ် သော နှိုင်းယှဉ်ချက်တို့ဖြင့် ဤစာကိုရေးနေရသလောဟု စိတ်ဆိုး မိကြပေလိမ့်မည်။

ဗိုလ်ချုပ်၏တော်လှန်ရေးအောင်မြင် သည် မှာ အခြားကြောင့် မဟုတ် ။ ဗိုလ်ချုပ်သည် လူထုအားလှည့်ဖြား သော မရိုး မဖြောင့်သည့် ဆောင်ရွက်ပုံ ဆောင်ရွက်နည်းတို့ကိုတော်လှန်နိုင် ခြင်း ကြောင့်ဖြစ်သည်။ဗိုလ်ချုပ်သည် ဗြိတိသျှကို ဂျပန်ဖြင့်တော်လှန်၏။ ဂျပန်ကို ဗြိတိသျှဖြင့် တော်လှန်၏။ ဤသည်ကို အချို့ကဂျပန်အား ပင့်ဖိတ် ခေါ်ဆောင်လာခြင်းကြောင့် ဗိုလ်ချုပ် မှားသည်ဟုဆိုသည်။ ဗြိတိသျှတို့က ဗိုလ်ချုပ်ကိုသစ္စာဖောက်ဟူ၍ပင်ရေရွတ်ကြသေးသည်။

ဗိုလ်ချုပ် သစ္စာဖောက် သည်ဟုဆို ရအောင်ဗိုလ်ချုပ်သည် အဘယ်မည်သော ဗြိတိသျှကို သစ္စာခံခဲ့ပါသနည်း။ အဘယ်မည် သော ဂျပန်ကို သစ္စာခံခဲ့ပါသနည်း။

ဗိုလ်ချုပ်သစ္စာခံသည်မှာ ကျွန်ုပ်တို့မြန်မာနိုင်ငံကိုသာဖြစ်သည်။ ထို့ကြောင့်ဗိုလ်ချုပ်တို့၏ လုပ်နည်းလုပ်ဟန်ကိုအပြစ်ဆို ဖွယ်ရာမမြင်။ နယ်ချဲ့အောက်မှ လွတ်မြောက်အောင် တော်လှန် သည့်အရာတွင်အဘယ်မည်သောနယ်ချဲ့ကိုသစ္စာစောင့်ရ ပါမည် နည်း။

သို့သော် ဤနေရာ၌ကျွန် တော် သည် စွပ်စွဲ ချက် တို့ ကို ခွန်းထောက်ခံ၍ ဖြေရှင်းဖို့ရာ ရည်ရွယ်ရင်းမဟုတ်။ ဗိုလ်ချုပ်ကို မှားသည်ဟုဆိုဆို၊ မှန်သည်ဟုဆိုဆို ဆိုချင်ရာဆိုကြစေ။ သို့သော်

ဗိုလ်ချုပ်သည် သူ့အမှားတို့ကို ဖုံးကွယ်ရန်လည်းကောင်း၊ သူ့အမှန်တို့ ကို ပုံကြီးချဲ့ကြ စေရန်လည်းကောင်း၊ လူထုကိုလှည့်ဖြား၍ မရိုးဖြောင့်သော နိုင်ငံရေးအလုပ်ကို မလုပ်ခဲ့သည်မှာ အမှားအသိပင်ဖြစ်သည်။

ဗိုလ်ချုပ်သည် ဂျပန်ကိုခေါ်ထုတ်လာသောအခါ သူ ခေါ်ထုတ်နိုင် ရန်အလို့ငှာ လူထုအားလှည့်ပတ်ဖြားယောင်းခြင်းမပြု၊ ရိုးရိုးပင် ယုံယုံကြည်ကြည်နှင့် ခေါ်ဆောင်လာသည်။ ထို့ကြောင့် လည်း တော်လှန်ရေးကို ယုံကြည်သော မြန်မာတစ်မျိုးသားလုံးက ဗိုလ်ချုပ်ဂျပန်ကို ပင့်လာသဖြင့် ငါတို့ဆွေမျိုးတစ်တွေပစ္စည်း ဆုံးပါး ရပါသည်။ အသက်သေရပါသည် ဟူ၍ မပြောကြချေ။ လွတ်လပ် ရေး အလို့ငှာ တော်လှန်ရေးယဇ်ပလ္လင်၌ ဗိုလ်ချုပ်ကိုပင် အမှူးထား၍ အသက်သွေးခဲတို့ကို ပူဇော်ခဲ့ ကြသည်။

တစ်စုံတစ်ရာမျှ မညည်း တွားခဲ့၊ တစ်စုံတစ်ရာမျှ မတုန်လှုပ်ခဲ့။

**ဗိုလ်ချုပ်သည်ဂျပန်ကိုခေါ်ထုတ် လာသောအခါလူထုကိုလှည့်ပတ် ဖျားရောင်းခြင်းမပြု ရိုးရိုးပင် ယုံယုံကြည်ကြည်နှင့်ခေါ်ဆောင် လာသည်။ထို့ ကြောင့်လည်း တော်လှန်ရေးကိုယုံကြည်သော**

ထို့နောက်ဗိုလ်ချုပ်သည်သူခေါ် ဆောင် လာသော ဂျပန် ဖက်ဆစ် တို့ကမြန်မာအပေါ်သစ္စာမဲ့လာ သည်ကိုတွေ့ခဲ့သည်။ ထိုအခါ၌ လည်း ဗိုလ်ချုပ်သည် သူ ကြီးပွား တိုးတက်၍ ကျော်စော ကိတ္တိ ရှိပါစေဟူသောစေတနာနှင့် သူ့အမှားကိုလူထုလက်ခံလာ အောင် ပရိယာယ် မဆင်ခဲ့ချေ။ မလှည့်ဖြားခဲ့ချေ။ ပတ္တီးမရိုက်ခဲ့ချေ။

“ကိုယ့်လူတို့ ဂျပန်ဖက်ဆစ်ကတော့ ငါတို့တစ်နိုင်ငံလုံးကို ပါးရိုက်လာပြီ။ ငါတို့ ဂျပန်ကို တော်လှန်မှဖြစ်မယ်” ဟု ရိုးရိုး ဖြောင့် ဖြောင့် ပြော၍ ဂျပန်ဖက်ဆစ်ကို တော်လှန်ခဲ့သည်။ ဂျပန်ဖက်ဆစ် ကိုတော်လှန်နေစဉ် ဗြိတိသျှနယ်ချဲ့ကိုလည်း တော်လှန်မှ ဖြစ်မည်ဟု နှလုံးသွင်းရှိရင်းအတိုင်း ဗြိတိသျှ တော်လှန်ရေးကိုလည်း ယုံယုံ ကြည်ကြည် ရိုးရိုးဖြောင့်ဖြောင့် နှင့်ပင် လုပ်ခဲ့၏။

သူ့အလုပ်ကိုသူ ရိုးရိုးဖြောင့်ဖြောင့်လုပ်ခဲ့ခြင်းကြောင့်လည်း တော်လှန်ရေးပြီးသွားသောအခါ ဂျပန်အမျိုးသားတို့ကလည်း ကောင်း၊ ဗြိတိသျှအမျိုးသားတို့က လည်းကောင်း၊ သူ့ကို လေးစားကြသည်။ ဂျပန်ဖက်ဆစ်နှင့် ဗြိတိသျှနယ်ချဲ့တို့သည် ရန်သူဖြစ်သော ဗိုလ်ချုပ်အောင်ဆန်းကို အမှန်ပင်အစိမ်း လိုက်ဝါး၍စားလိုကြသည်။ သို့သော်ရိုးဖြောင့်မှုကို တန်ဖိုးထား တတ်သော ဂျပန်အမျိုးသား နှင့် ဗြိတိသျှအမျိုးသားတို့သည်

ဗိုလ်ချုပ်ကို မည်သည့်နည်းနှင့်မျှ အထင် မသေးကြချေ။ ဗိုလ်ချုပ်သည် တော်လှန်ရေးလုပ်ငန်းအတွက် မြန်မာ တစ်မျိုးသားလုံးအား ရာထူးနှင့် လည်းကောင်း၊ အခွင့်အရေးနှင့် လည်းကောင်း၊ အမတ်ကြေးနှင့်လည်းကောင်း၊ ပြည်တော်သာနှင့်လည်းကောင်း၊ သွင်းကုန်လိုင်စင်နှင့်လည်းကောင်း ဖြားယောင်း ခြင်းတို့ မပြုချေ။ ဗိုလ်ချုပ်လုပ်ခဲ့သမျှ မှန်သည်လည်းရှိ၏။ မှားသည် လည်းရှိ၏။ သို့သော် မှန်သည့် အခါ ဗိုလ်ချုပ်သည် “ငါ့ကြောင့်” ဟု ဝင့်ဝါခြင်းမပြု။ မှားသည့်အခါ “ငါ့ကြောင့် မှားတာ မဟုတ်ဘူး၊ ဘယ်သူ့ကြောင့်ပဲ၊ ဘယ်ဝါ့ကြောင့်ပဲ” ဟုလှီးလွဲ၍ မပြော။ မှားသည် ဖြစ်စေ၊ မှန်သည် ဖြစ်စေတော်လှန် ရေး လမ်းကြောင်းကိုဖြောင့် ဖြောင့် မတ်မတ်လျှောက်သည်။ စကား ကိုလည်းဝေ့လည်ကြောင်ပတ် မပြော။ အလုပ်ကိုလည်းလိမ်လည်လှည့်ဖြား၍ မလုပ်။

ထို့ကြောင့်လည်း လူထုက ဗိုလ်ချုပ်ကိုအသည်းစွဲခြင်းဖြစ်၏။ ထို့ကြောင့်လည်းဗိုလ်ချုပ်၏ထံပါးဝယ်ကြီးစွာသောအဆောက်အအုံရှိသည့် လူထုစည်းရုံးခြင်းသည် မတ်မတ် မားမားရပ်တည်နိုင်ခြင်းပင်ဖြစ် သည်။

လူထုကို တစ်ခါလိမ်သော် ရကောင်း၏။ နှစ်ခါလိမ်သော်ရကောင်း၏။ သို့သော်လူထုသည်ကြိမ်ဖန်များစွာလိမ်သောသူကို ပြန်၍ ဒဏ်ခတ်လေ့ရှိသည်။ ယနေ့အဖို့ လူထုသည် နိုင်ငံရေးလိမ်ကောက်မှုဟူသမျှ တို့ကို ဒဏ်ခတ်ရန် အရိပ်အကဲကိုကြည့်နေ ကသည်။

သို့သော် ဗိုလ်ချုပ်၏တော်လှန်ရေးအမြတ်ကို စား၍ နေကြ သော ခေါင်းဆောင်အခေါ်ခံသူ အချို့တို့သည် ဗိုလ်ချုပ်၏ လုပ်နည်း လုပ်ဟန်တို့ကို မေ့လျော့၍နေကြပြီ။ ၎င်းတို့ လူထု ခေါင်းဆောင် ဖြစ်လာရသည်မှာ ဘုန်းကြောင့်ကံကြောင့်ဟု အောက်မေ့လာ ကြပြီးလျှင်လူထုအားဤကွေ့ကျရင်ဤတက်နှင့်လှော်ရန်၊ ထိုကွေ့ကျလျှင်ထိုတက် နှင့်လှော်ရန်သည်ပေးနေကြသည်။ အလုပ်ကို ရိုးရိုး ဖြောင့်ဖြောင့်လုပ်သွားရန်မတွေး

ကြသေးချေ။ မိမိရာထူးနှင့် အခွင့် အရေး မြဲမြံစွာရနေဖို့ရာလူထုကိုလှည့်ဖြား သော နိုင်ငံရေးစည်းရုံးမှု၌သာ မွေ့လျော်ရန်ရည်သန်နေကြသည်။

နိုင်ငံရေးလုပ်ငန်းစဉ်သဘောကို ပြောရလျှင် ကျွန်ုပ်တို့ သည် ပြည်သူပိုင်ဟုဆိုလျှင် ပြည်သူပိုင်စနစ်ကို ရိုးရိုးဖြောင့်ဖြောင့်လုပ်သွားလျှင် မအောင်မြင် နိုင်စရာ မရှိ။ ဒီမိုကရေစီဟုပြောကြလျှင် ဒီမိုကရေစီ ကိုရိုးရိုးဖြောင့်ဖြောင့် လုပ်သွားကြလျှင် မအောင်မြင်နိုင် စရာမရှိ။

ဆရာမောင်ထင် ခင်ဗျား  
 ဆရာရေးခဲ့သောဗိုလ်ချုပ်နှင့်ပတ်သက်၍အတုယူစရာ မှတ်သားစရာ များကိုကျွန်တော်တို့ဖော်ပြခဲ့သည်မှာယခုစာသည် ဒုတိယအကြိမ်ဖြစ်ပါသည်။ ယခုငြိမ်းချမ်းရေးကောင်စီဟုခေါ်တွင်သည့် စစ်တပ်ခေါင်းဆောင်ပိုင်းတွင်ဗိုလ်ချုပ်၏ အရည်အသွေးစေတနာတို့ ကိုနှိုင်းယှဉ်နိုင်မည့်သူတစ်ဦးတယောက် မျှ မရှိဟုဆိုလျှင်လွန်အံ့မထင်ပါ။

စေတနာခေါင်းပါးခြင်း၊ ရက်စက်ကြမ်းကြုတ်ခြင်း၊ လောဘအမှောင်ပိတ်မှောင်နေခြင်းစသဖြင့်လူဆိုးလူမိုက်ကြီးများဖြင့်သာ ဗိုလ်ချုပ်ဖွဲ့ စည်းတီထောင်ထားသည့် တပ်မတော်ကြီးကိုအုပ်စီးထားကြဟန်ရှိပါသည်။

မည်သည့်စစ်ဗိုလ်တစ်ဦးတယောက်၏အကြောင်းကိုမျှနောက်ထပ်ဆရာရေးဖွဲ့ တော့ခြင်းမရှိသည်ကို ထောက်ချင့်၍ယနေ့ တပ်မတော်ကြီးတွင်ဗိုလ်ချုပ်၏ကျေးဇူးကိုစောင့်သိရှိသေပြီးပြည်သူဘက်မှ ရပ်တည်မည့်သူတစ်ဦးတယောက်မျှမပေါ်ပေါက်ခဲ့ဟုယူဆရန်ရှိပြီး၊ ဤသည်မှာမြန်မာနိုင်ငံတော်အတွက်ရင်လေး ဘွယ်ရာကောင်း လှပါ၏။ ဆရာစာများကိုဖော်ထုတ်ရခြင်း၌ကျွန်တော်တို့ ၏ စေတနာအရင်းခံမှာယနေ့ စစ်တပ်ကြီး ထဲတွင် ဗိုလ်ချုပ်ကဲ့သို့ ကိုယ်ကျိုးမဖက် တိုင်းပြည်အပေါ်တွင် စေတနာအစစ်အမှန်ထားနိုင်မည့်ခေါင်းဆောင်ကောင်းများ ပေါ်ထွက်လာစေရေးပင်ဖြစ်ပါသည်။

အယ်ဒီတာအဖွဲ့ (Rebound88)

သို့သော် ပြည်သူပိုင်ဟုဆိုသောသူသည်သူတစ်ပါး လုပ်ငန်းကို ငါတို့အပိုင် တက်စီးရန်ဟူသောမရိုးဖြောင့်သည့် မနသိကာရကိုနှလုံးသွင်းသည်။ ဒီမိုကရေစီဟုအော်ဟစ်သူကလည်းဘာမဆို သူ့သဘောနှင့်သူလုပ်သွားဖို့ဟူသော မရိုးဖြောင့်သည့် မနသိကာရကိုနှလုံးသွင်းသည်။ ဤလုပ်နည်း လုပ်ဟန်အတိုင်းလုပ် နေကြမည်ဆိုပါက မဝေး သောကာလတွင်ဆိုရှယ်လစ်စီးပွားရေးရည် မှန်းချက် နှင့် ဒီမိုကရေစီနိုင်ငံရေးရည်မှန်းချက်တို့သည်မချကျဆုံးရမည်ဖြစ်သည်။

တော်လှန်ရေးနေ့ရောက် ပြီဟုဆိုလျှင် ကျွန်ုပ်တို့ အားလုံး သည် ဗိုလ်ချုပ်အောင်ဆန်းဟုနှုတ်ခမ်းဖျားတွင် တင်၍ ပြောကြသည်။ ယနေ့တိုင် ဗိုလ်ချုပ်အောင်ဆန်း နာမည်ကို အများကပင် မှတ်မိနေသည်မှာကျေးဇူးတင်စရာပင်ဖြစ်၏။ သို့သော် ဗိုလ်ချုပ်အောင်ဆန်း၏ အတွေးအခေါ်နှင့်လုပ်နည်းလုပ်ဟန်တို့ကိုမူကား ကျွန်ုပ် တို့မှတ်မိချင်မှမှတ်မိလိမ့်မည်။ များသောအားဖြင့် မေ့ကုန်ကြပြီ။ နက်ဖြန်လောက်ဆိုလျှင် ဗိုလ်ချုပ်၏နာမည်ကိုမျှ မှတ်မိကြပါဦး မည်လော။ မှတ်မိပါသေးတယ်ဟု ဆိုသူရှိအံ့၊ ထိုသူသည် မရိုးဖြောင့်သောသဘောတရားတို့ကို ရိုးသားဖြောင့်မတ်မှုနှင့် တော်လှန်နိုင်မှသာ တကယ်မှတ်မိပါသေးသည်ဟု ကျွန်ုပ်တို့ ယုံကြည်နိုင်မည်ဖြစ်သည်။